




“Hal Qormi ġewwa” - Francis Frendo

Kull meta kont trid tmur il-Belt jew xi mkien iehor barra minn Hal Qormi, kont trid tasal wasla sa Pjazza San Franġisk biex tirkeb tal-linja, li kienu jkunu waħda wara l-oħra mal-bankina ta' fejn il-parapetti. Tajjeb li nġhidu li qed nitkellmu sewwasew ftit wara t-tieni gwerra, lejn l-aħħar tal-erbghinijiet u l-bidu tal-hamsinijiet tas-seklu l-iehor. Dejjem kien ikun hemm tnejn, u lahaq li kien hemm tlieta, jistennew biex jgħabbu. Kien ikun hemm hames trakkijiet kuljum bejn il-Belt u Hal Qormi ġewwa. Tal-linja li kienu jahdmu fuq Hal Qormi kellhom il-kulur isfar u fuq il-faxxa tad-dawra tat-trakk, li kienet ukoll safra, kien hemm miktub “Valletta-Żebbuġ”, għax propjament din il-linja kienet ta' Haż Żebbuġ u kienu jinqdew biha wkoll ta' Hal Qormi ġewwa u aktar tard ta' fejn San Bastjan. Tal-linja kienet twasslek sa fejn Bieb il-Belt.

Mal-ħġieġa ta' quddiem kien ikun hemm it-tabella “St.Francis”, li tfisser li din il-karozza twasslek sa Pjazza San Franġisk Hal Qormi meta tkun ġej lura mill-Belt għal Hal Qormi. Malli titlaq, il-kunduttur jiġi jġbor in-noll, li jiena niftakru li kien 2½d (żewġ soldi u nofs), madwar 2 ċenteżmi u nofs ta' ewro llum, u tat-tfal xi 1½d (sold u nofs), daqs 1 ċenteżmu u nofs ta' ewro llum. Aktar tard in-noll sar 3d (tliet soldi) u mbagħad 4d (erba' soldi). Inti u tiela' l-istaffa tal-karozza, li ġeneralment kien ikun hemm żewġ refghat ta' staffi, kien ikun hemm kaxxa żgħira tal-injam jew tal-landa, miżbugha bajda, li fuqha kien ikun hemm miktub “Kaxxa għall-biljetti wżati”, u wkoll bl-Ingliż, “Box for used tickets”. Il-kunduttur kien ikun bil-beritta bħal tal-pulizija u kien jilbes bluża sal-irkoppa kulur il-kaki. Ix-xufier kien jilbes bejn wiehed u iehor l-istess, imma meta kienu jkunu fuq il-linja dejjem bil-beritta, għax inkella t-tnejn li huma jehlu ċitazzjoni mingħand il-pulizija li kienu jikkontrollaw it-traffiku minn fuq il-muturi.

Wara li jġbor in-noll, il-kunduttur kien joqgħod quddiem, fuq it-tieni staffa tal-‘bieba’, li ma kienet bieba xejn, għax ma kellhiex biex tingħalaq. Meta tal-linja tkun mimlija, kont tisimġhu jgħid lil kull min ikun bilwieqfa “għaddu 'l ġewwa” u meta jkun se jitlaq minn fuq l-istage, kont tisimġhu jsaffar dik it-tisfira li għax-xufier kienet tfisser li kulhadd tela' u li kollox sew, jista' jsuq. Għal min m'għandux ċerta età u llum imdorri jirkeb il-karozzi tal-linja moderni, bil-kumditajiet li fihom, tajjeb infakkru li l-karozzi tal-linja li

qed nitkellmu fuqhom hawn, mhux biss bieba tinghalaq ma kellhomx, imma lanqas ċerti faċilitajiet li llum imdorrijin bihom. Perezempju l-qanpiena: illum biex tagħmel sinjal lix-xufier li trid tinzel fi *stage* jew iehor, kemm tagħfas buttuna u x-xufier ikun jaf li hemm xi hadd li jrid jinzel. Dari ma kienx hekk. Kien ikun hemm żewġ tulijiet ta' habel, waħda kull naħa, għaddejnin minn go holoq imwahrin mas-saqaf imqammar tal-karozza, li kienu jaslu sal-kabina tax-xufier u kienu jkun marbutin ma' qanpiena. Biex tgharraf lix-xufier li ridt tinzel f'xi *stage*, kont trid tqum bilwieqfa u tiġbed waħda l-habel biex iddoqq il-qanpiena. U għal dawki li kienu jkunu bilwieqfa, kien hemm imqabad, aktarx tal-gilda, marbutin ma' żewġ pajpijiet imwahrin tul is-saqaf tal-karozza, biex wiehed iżomm magħhom matul il-vjaġġ.



178 minn Tas-Sliema sal-Belt (c 1900's)

Fuq gewwa tal-karozza tal-linja, mal-kabina tas-sewwieq, thares għal fuq min kien ikun bilqiegħda, kien ikun hemm niċċa żgħira li go fiha generalment kien ikun hemm xbieha tal-Qalb ta' Ġesu' u ta' Marija, jew tal-Qalb ta' Ġesu' biss, jew ta' xi qaddis bħal San Ġorġ, jew xi statwa tal-Madonna. U jekk sid it-trakk kien ikun Żebbuġi, kien iqiegħed xi xbieha ta' San Filep jew ta' San Ġużepp. Fuq il-kabina xi minn daqqiet kont issib ukoll xi kwotazzjoni bħal "Verbum Dei Caro Factum Est" jew "In God we trust" jew xi haġa oħra.

Tal-linja kienet titlaq minn Pjazza San Franġisk, tghaddi minn Triq il-Kbira San Ġorġ u tieqaf fl-ewwel waqfa li kienet fejn Żura ta' Haraq, li kienet bil-hanut tal-fajjenza. Illum il-hanut għadu hemm, imma b'generu iehor u qiegħed quddiem il-fetħa ta' Triq Aniċi. Fuq in-naħa l-oħra, Mikiel tal-helu. Dan Mikiel kien mill-Belt Valletta u kellu d-dolċerija, flimkien mad-dar fejn kien joqgħod bil-familja, fejn illum hemm bar. Mal-ġenb ta' din id-dolċerija sew, kien hemm l-iskola tas-Sorijiet Agostinjani, li fiha kont immur jiena. Din l-iskola niftakarha li anke "boarders" bniet kellha. Illum flok l-iskola hemm "Dar Bjorn".

Malli tasal ftit 'il hemm fejn is-saq tas-Sorijiet Agostinjani, tal-linja kienet tiġbed għal Triq San Bartilmew għal fejn l-istatwa u l-knisja ta' San Bastjan, li dak iż-żmien kienet għadha l-knisja parrokkjali. Tkompli 'l isfel għal quddiem il-kazin tal-banda Pinto, fejn kien hemm it-tieni waqfa. Minn hemm kienu jirkbu hafna nies waqt il-hin tax-xogħol, tant li ġieli mtliet. U ġieli wkoll baqgħet sejra għax tkun diġà mtliet minn fejn l-abatija. Aktar tard, quddiem il-kazin tal-Banda Pinto, billi kien ikun hemm hafna nies jistennew biex jirkbu, kienu għamli linja oħra u t-tabella mal-ħġieġa ta' quddiem tal-karozza tal-linja kienet tkun "San Bastjan". It-tielet waqfa kienet fit-tarf (dak iż-żmien) ta' Hal Qormi, jiġifieri fejn l-għajn tal-bhejjem, illum quddiem Triq Is-Sienja. Hawnhekk kienu jitilgħu ftit passigġieri meta mqabbla ma' bnadi oħra. Hemmhekk ma kienx bħallum, għax kien it-tarf ta' Hal Qormi u la l-appartamenti tal-Gvern ma kienu għadhom inbnew u lanqas dak il-bini u t-toroq li hemm issa.

ikompli f'paġna 82

Minn hawn sal-bidu tal-Hamrun konna nġhadu mit-triq li kienet kollha bil-ħitan tas-sejjeħ. Imma qabel konna nġhadu minn fuq l-arkata ta' fejn l-erba' qaddisin. Din l-arkata hi xogħol ta' inginerija kbira. Ir-raba' waqfa kienet tkun dik ta' fejn qabel kien hemm il-fabbrika tal-ġhaġin. Hemm kienu jinżlu xi nies li kienu jmorru lejn il-korsa tal Marsa. Quddiem il-fabbrika tal-ġhaġin, minflok il-Posta, kien hemm il-fabbrika ta' Calders li kienet tagħmel il-birra u li mbagħad waqqfet il-produzzjoni tagħha. Din il-fabbrika kienet bdiet tinbena qabel il-gwerra u tkomplet wara. Il-vjaġġ tagħna kien ikompli għaddej minn Triq Hal Qormi u l-waqfa li kien imiss, li kienet il-hames wahda, kienet fi Triq Hal Qormi, il-Hamrun, fejn il-parapetti li kienu bl-arkati. Minn hawn kienu jgħabbu hafna waqt il-ħin tax-xogħol, imma wahdjet f'ħinijiet oħra.

Minn din il-waqfa tal-linja kienet tibqa' sejra 'l isfel u kienet tibqa' għaddejja minn Triq Hal Qormi (għax dak iż-żmien ma kienetx "One Way") u tiegħaf fis-sitt waqfa tagħha, fejn illum hemm il-każin l-antik tal-partit tal-haddiema. F'dan l-istage kienu jinżlu dawk li jkollhom bżonn li jmorru għal xi żjara fl-isptar San Luqa u min kien jaħdem il-magna tal-ħalib (M.M.U.). Minn hemm kien jgħabbi mhux hażin. Billi fil-Hamrun kien hemm hafna hwienet tal-għamara, hdejn il-pjazza tal-Hamrun, li kellha hafna iktar hajja milli għandha illum, kien ikun hemm xi tliet trakkijiet jistennew lil xi hadd ġej, biex jgħabbu xi vjaġġ għamara għal xi mkien. Minn Triq Hal Qormi tal-linja kienet tgħaddi mill-pjazza tal-Hamrun imma ma tgħabbix (għax minn hemm kienu jgħabbu l-karozzi ta' Birkirkara) u tibqa' sejra għas-seba' waqfa tagħha fi Triq il-Kbira, il-Hamrun, kantuniera ma' Triq Schembri.

It-tmien waqfa kienet il-Blata l-Bajda: hawn kienu jinżlu l-haddiema Qriema li kienu jaħdmu x-xatt u li ma kinetx ftit, u kull min kien se jmur biex jaqbad karrozza oħra lejn in-naħa t'isfel ta' Malta. Hawnhekk, fin nofs, kien ikun hemm pulizija fuq pjattaforma għolja u bit-tinda għax xemx u x-xita, biex jidderiegi t-traffiku li jkun tiela' mill-Marsa u dak li jkun ħiereg mill-Hamrun, flimkien ma' dak li jkun ħiereg mill-Belt għall-Marsa u l-Hamrun. Ta' min jgħid li l-flyover li hemm illum ma kienetx hemm u t-toroq kienu jidhlu go xulxin. Flok il-knisja tal-Midalja Mirakoluza u l-bini tal-Museum, kien hemm ċimiterju antik u li kien intlaqat bil-bombi tal-gwerra. Id-disa' waqfa kienet tkun il-Bombi, fejn kienu jinżlu n-nisa u l-haddiema li kienu jaħdmu lejn tas-Sliema u San Ġiljan u lil hinn. Hawn ukoll konna niltaqgħu ma' pulizija ieħor fin-nofs, taht tinda bħal dik tal-Blata l-Bajda, biex imexxi u jwaqqaf it-traffiku skont kif kien ikun hemm bżonn. Għax l-istess bħal fil-każ tal-Blata l-Bajda, dik il-flyover tal-Bombi ma kienetx għadha nbriet. L-għaxar waqfa kienet il-Floriana, hdejn il-kwartieri tal-iscouts, filwaqt li l-ħdax-il waqfa kienet fejn il-Mall. Minn hemm tal-linja kienet tibqa' sejra fil-venda tal-Belt, biex tistenna li tibda l-vjaġġ tagħha lura lejn Hal Qormi "St. Francis".

Meta kulhadd ikun lesta mix-xiri u l-qadi li jkun għamel, jew spiċċa mix-xogħol, kulhadd kien ikun fuq ix-xwiek biex jerga' jaqbad tal-linja, dejjem bit-tabella "St. Francis". Jekk ma kontx tkun trid tistenna, kont tirkeb ma' ta' Haż-Żebbuġ li allura mbagħad kont trid timxi minn San Bastjan għal ġewwa. Inkella tinzel fejn il-Vitorja, għax dak iż-żmien Triq il-Vitorja ma kienetx "One Way" u tal-linja kienet tgħaddi mill-pjazza tal-Vitorja. It-triq lura lejn Hal Qormi kienet l-istess minn fejn tal-linja tkun għaddiet hi u sejra lejn il-Belt.



177 it-trakk li kellu l-Billy Boy tal-Marsa u kienet taħdem fuq il-linja ta' Bormla (c 1936)

“Hal Qormi ġewwa”, u jekk xi hadd kien ikun sejjer jirkeb ma’ ta’ Haż-Żebbuġ u jisma’ din l-ġhajta, jerġa’ lura u jirkeb ma’ tas-St Francis.

Waqt il-vjaġġ lura lejn Hal Qormi, l-kunduttur kien joqgħod fuq it-tieni staffa u malli jasal fuq l-istage kien jġhajjat dik l-ġhajta: “Hal Qormi ġewwa!” Din l-ġhajta kien jagħmilha fuq kull stage fejn kienet tieqaf tal-linja matul it-triq lura lejn Hal Qormi. Mhux l-ewwel darba li żewġ karozzi tal-linja, wahda ta’ Haż-Żebbuġ u l-oħra ta’ Hal-Qormi Ġewwa, kienu jiltaqgħu flimkien fuq xi stage. Il-kunduttur tas-St. Francis kien jġhajjat

L-ewwel waqfa fil-vjaġġ bejn il-Belt u Hal Qormi kienet il-Floriana, kif tibda. Dawk il-logòġ li hemm illum, kienu għadhom qegħdin jinbnew mill-ġdid wara l-herba tal-gwerra. It-tieni waqfa kienet il-Bombi: hawn kienu jirkbu dawk li, waqt li jkunu ġejjin min-naħa ta’ tas-Sliema, kienu jippreferu jinżlu l-Bombi flok jibqgħu deħlin sal-Belt. It-tielet waqfa kienet fejn illum hemm il-bini tal-Museum. Minn hawn kienu jitilgħu dawk li kienu jkunu ġejjin min-naħa ta’ isfel ta’ Malta jew il-haddiema tax-xatt. Kien hemm ir-raba’ waqfa quddiem Triq Schembri l-Hamrun. Meta kien ikun hemm xi attività fit-teatru “Radio City”, jew xi film sabiħ, kont tinduna għax minn dan l-istage kienu jirkbu hafna. Il-hames waqfa kienet fi Triq Hal Qormi, il-Hamrun, fejn il-kerrejja “Okella Agius”. Minn dan l-istage kienu jirkbu lura lejn Hal Qormi dawk kollha li kienu jmorru l-Hamrun għax-xiri, jew għal xi qadi personali tagħhom jew, kif diġà għidna, il-haddiema tal-magna tal-halib, u dawk li jkunu ġejjin minn xi zjara fl-isptar San Luqa.

Wara din il-waqfa kien imiss is-sitt wahda, li kienet Triq Hal Qormi kantuniera ma’ Triq San Mikiel. Dan kien l-istage tiegħi għal numru ta’ snin meta kont noqgħod il-Hamrun. Minn hawn tal-linja kienet tibqa’ niezla għal waqfa oħra, li kienet is-seba’ wahda, fejn illum hemm l-uffiċċju ġenerali tal-posta. Minn hawn kienu jirkbu dawk li jkunu ġejjin mill-korsa taż-żwiemel, u wara li jispiċċaw it-tigrijiet kienu jirkbu mhux hażin. Kien hemm ukoll min kien jimxiha sa Hal Qormi. Minn hemm, tal-linja kienet tibqa’ sejra għat-tmien waqfa, li kienet fi Triq San Bastjan, ftit ’il fuq minn fejn illum hemm Triq il-Ġnien (għax fiż-żmien li fuqu qed nitkellmu, Triq il-Ġnien ma kintx miftuħa). Fi Triq San Bastjan tal-linja kienet terġa’ tieqaf, din id-darba quddiem il-każin tal-Banda Pinto. F’din id-disa’ waqfa kienu jinżlu ftit nies minn dawk l-inhawwi. Minn hemm tal-linja kienet tgħaddi minn fejn tgħaddi lllum, jiġifieri minn Triq San Bartilmew, biex tagħmel l-għaxar waqfa fejn dik li qabel kienet l-iskola “St Monica”, fejn illum hemm Dar Bjorn.

Billi Triq Aniči kienet għadha mhix miftuħa – kif niftakarha tajjeb jien – tal-linja, wara l-waqfa hdejn l-iskola “St Monica”, kienet tibqa’ sejra dritt għal pjazza San Frangisk, li kienet il-venda. U allura kienet tidhol lejn San Frangisk daqslikieku ma hemmx ‘one way’. U tabilhaqq, dak iż-żmien il-‘one ways’ ma kinux jeżistu. Min jaf

ikompli f’pagna 87



*112 Żurrieq – il-kulur orangjo miksura (orange livery)
Xarabank ta' Peppi r-Rubbu (1960's)*

kemm-il darba fi Triq il-Kbira kienu jiltaqgħu żewġ trakkijiet tal-linja fid-dejjaq u kienu jgħaddu kif jistgħu fejn dik il-biċċa fetha ta' fejn kien joqgħod Dun Pawl Genovese. (Ta' min jgħid li t-trakkijiet tal-linja ma kinux kbar u wesgħin bħal tal-lum). Kif tal-linja tasal fi Pjazza San Franġisk u tniżżel il-passieġieri, ix-xufier kien jiġbed għal quddiem il-każin tal-banda San Ġorġ M. u jdur mal-

knisja ta' San Franġisk biex jerġa' jiġi fil-venda quddiem il-parapetti, u hemm jistenna sakemm ikun imissu jerġa' jagħmel il-vjaġġ li jmiss għall-Belt Valletta. Wara hafna żmien il-venda tal-karozzi tal-linja giet trasferita għal fejn jintrama l-palk prinċipali fil-festa ta' San Ġorġ M., fi Triq il-Kbira fejn il-knisja ta' San Ġorġ M. U t-tabella "St. Francis" inbidlet - kif kien xieraq - għal "St. George".

Hekk kienet il-hajja u l-mezz kif kont trid tmur il-belt Valletta u tiġi lura lejn Hal Qormi fi żminijiet differenti mil-lum.

Nixtieq niċċara xi haġa mill-artiklu "Dun Viċenz Azzopardi" li kelli s-sena l-oħra f'din il-pubblikazzjoni, f'paġna Nru 73: Dun Beneditt Axisa kien joqgħod f'Nru 80 Triq Santa Katerina, u mhux Triq il-Kardinal Xiberras.

Minn hawn nixtieq li nawgura lill-Kumitat Festi Esterni San Ġorġ M. għal dan l-ewwel Ċentinarju li qegħdin jiffestegġjaw mit-twaqqif tiegħu, 1919-2019. Nixtieq wkoll il-Festa t-tajba u sabiha ta' San Ġorġ M. lill-Qriema kollha mingħajr distinzjoni.



SWAEGER
shoe store

273, Victory Street, QORMI
Mob: 9944 5283
TISWIJIET TA' ŻRABEN
*A good selection of shoes at
reasonable prices.*
Nixtiequ l-Festa t-Tajba lil kulhadd.